

வணக்கம்  
ஆகாஷ்வாணி-புதுச்சேரி  
மாநிலச் செய்திகள்  
வாசிப்பவர் – நாராயணசாமி  
தேதி 22.5.2024 நேரம் மாலை 6.10

---

தலைப்புச் செய்திகள்

57 தொகுதிகளில், ஜூன் 1-ஆம் தேதி நடைபெற உள்ள, ஏழாவது மற்றும் இறுதி கட்ட மக்களவைத் தேர்தலில், மொத்தம் 904 வேட்பாளர்கள், இறுதியாக போட்டிக் களத்தில் உள்ளனர்.

மக்களவை தேர்தலின் முதல் 5 கட்டத்திலேயே பெரும்பான்மை இடங்களுக்கான இலக்கை பிஜேபி எட்டி விட்டதாக, பிரதமரும், மூத்த பிஜேபி தலைவருமான திரு நரேந்திர மோடி கூறி உள்ளார்.

புதுச்சேரியில், 2 வாக்கு எண்ணிக்கை மையங்களில் மேற்கொள்ளப்படும் ஏற்பாடுகளை, தலைமை தேர்தல் அதிகாரி திரு ஜவகர், மாவட்ட தேர்தல் அதிகாரி திரு குலோத்துங்கள் ஆகியோர் இன்று நேரில் பார்வையிட்டனர்.

வங்க கடலில் உருவாகி உள்ள காற்றழுத்த தாழ்வுப் பகுதி, காற்றழுத்த தாழ்வு மண்டலமாக வலுப்பெறக் கூடும் என, சென்னை வானிலை ஆய்வு மையம் தெரிவித்துள்ளது.

ஏழாம் கட்டம்

8 மாநிலங்கள் மற்றும் யூனியன் பிரதேசங்களைச் சேர்ந்த 57 தொகுதிகளில், ஜூன் 1-ஆம் தேதி நடைபெற உள்ள, ஏழாவது மற்றும் இறுதி கட்ட மக்களவைத் தேர்தலில், மொத்தம் 904 வேட்பாளர்கள், இறுதியாக போட்டிக் களத்தில் உள்ளனர். தேர்தல் ஆணையம் இன்று இதைத் தெரிவித்துள்ளது. 7-ஆவது மற்றும் இறுதி கட்ட மக்களவைத் தேர்தல் நடைபெற உள்ள தொகுதிகளில், உத்தரபிரதேஷ் மற்றும் பஞ்சாபில் தலா 13 தொகுதிகளும், மேற்கு வங்கத்தில் 9, பீகாரில் 8, ஒடிசாவில் 6, இமாச்சல பிரதேசத்தில் 4, ஜார்கண்டில் 3 தொகுதிகளும், சண்டிகர், யூனியன் பிரதேசத்தின் 1 தொகுதியும் அடங்கும்.

மோடி-ஸ்டார்ட் அப்

வெற்றிகரமான ஸ்டார்ட்-அப் தொழில் முனைவோர் பற்றிய வீடியோ படங்களை, பிரதமர் திரு நரேந்திர மோடி, சமூக ஊடகத்தில் பகிர்ந்து கொண்டுள்ளார். கடின உழைப்பிற்கு ஈடு-இணை இல்லை என்பதற்கு, இவர்களே எடுத்துக் காட்டு என்று அவர் கூறி உள்ளார். ஸ்டார்ட்-அப் நிறுவனங்கள் செழித்து வளர தேவையான சூழலை உருவாக்கித் தர, தமது அரசு உறுதி பூண்டுள்ளதாக, பிரதமர் தெரிவித்துள்ளார்.

மோடி

மக்களவை தேர்தலின் முதல் 5 கட்டத்திலேயே பெரும்பான்மை இடங்களுக்கான இலக்கை பிஜேபி எட்டி விட்டதாகவும், இதன் காரணமாகவே எதிர்கட்சித் தலைவர்கள் கலக்கம் அடைந்திருப்பதாகவும், பிரதமரும், மூத்த பிஜேபி தலைவருமான திரு நரேந்திர மோடி கூறி உள்ளார். இன்று உத்தரபிரதேஷ் மாநிலம் பஸ்தி மாவட்டத்தில் தேர்தல் பிரச்சாரப் பொதுக் கூட்டம் ஒன்றில் உரையாற்றிய அவர், முன்னேறிய, சுயசார்பு இந்தியாவை எட்டும் வகையில், மக்களவை தேர்தலின் எஞ்சிய கட்டங்களிலும், மக்கள் பாரதிய ஜனதாவிற்கு, அமோக ஆதரவு அளிக்க வேண்டும் எனக் கேட்டுக் கொண்டார். தொடர்ந்து உத்தரபிரதேஷ் மாநிலம் ஷ்ராவஸ்தி மாவட்டத்திலும், பிரதமர் திரு நரேந்திர மோடி தேர்தல் பிரச்சாரம் மேற்கொண்டார். இதற்கிடையே, சமாஜ்வாதி கட்சியின் தலைவர் திரு அகிலேஷ் யாதவ் இன்று ஆசாம்கார் மாவட்டத்திலும், பகுஜன் சமாஜ் கட்சியின் தலைவர் செல்வி மாயாவதி, ஜோன்பூர் மாவட்டத்திலும் தேர்தல் பிரச்சாரத்தில் ஈடுபட்டனர்.

அமித் ஷா

மூத்த பிஜேபி தலைவரும் மத்திய அமைச்சருமான திரு அமித் ஷா இன்று மேற்கு வங்க மாநிலம் கட்டால் பகுதியில் தேர்தல் பிரச்சாரம் மேற்கொண்டார். திரிணமூல் காங்கிரஸ் தலைமையிலான மேற்கு வங்க அரசு ஊழல் அரசு என்றும், வங்காள மக்களின் வளர்ச்சியை பறித்ததே

இந்த அரசு தான் என்றும் அவர் கூறினார். தொடர்ந்து காந்தி மக்களவைத் தொகுதியிலும் திரு அமித் ஷா தேர்தல் பிரச்சாரம் மேற்கொண்டார். இன்றைய தினம் புரூளியா மற்றும் பாங்குரா மக்களவைத் தொகுதிகளிலும் அவர் பிரச்சாரத்தில் ஈடுபடுகிறார்.

ஜார்கண்ட்

காங்கிரஸ் பொதுச் செயலர் திருமதி பிரியங்கா காந்தி இன்று ஜார்கண்ட் மாநிலம் GODDA மக்களவைத் தொகுதியில் தேர்தல் பிரச்சாரம் மேற்கொண்டார். இன்றைய தினம் ராஞ்சியிலும் தேர்தல் பிரச்சாரத்தில் அவர் ஈடுபடுகிறார். மூத்த பிஜேபி தலைவரும், அசாம் முதலமைச்சருமான திரு ஹிமந்த பிஸ்வா சர்மா இன்று ஜார்கண்டில், தன்பாத் உள்ளிட்ட இடங்களில் தேர்தல் பிரச்சாரம் மேற்கொள்கிறார். மற்றொரு மூத்த பிஜேபி தலைவர் திரு ஷிவராஜ் சிங் சவுகான் ராஞ்சியில் இளைஞர் மாநாடு ஒன்றில் உரையாற்றுகிறார். பிஜேபி இளைஞரணி தலைவரும், நாடாளுமன்ற உறுப்பினருமான திரு தேஜஸ்வி சூர்யா, ஜார்கண்ட் மாநிலம் ஜாம்ஷெட்பூரில் தேர்தல் பிரச்சாரம் மேற்கொள்கிறார்.

கெஜரிவால்-பிஜேபி

ஆம் ஆத்மி கட்சி தற்போது, டெல்லி விரோதக் கட்சியாகவும், மகளிர் விரோத கட்சியாகவும் மாறி விட்டதாக, மூத்த பிஜேபி

தலைவரும், கோவா முதலமைச்சருமான திரு பிரமோத் சாவந்த் குற்றம் சாட்டி உள்ளார். இன்று புதுடெல்லியில் செய்தியாளர்களிடம் பேசிய அவர், திரு கேஜரிவாலின் நெருங்கிய உதவியாளர் ஒருவர் நாடாளுமன்ற உறுப்பினர் திருமதி ஸ்வாதி மாலிவாலிடம் தவறான முறையில் நடந்து கொண்டதாக கூறப்படுவது குறித்து திரு கேஜரிவால் மவுனம் காப்பது ஏன் என வினவினார். சமரசமாக போகும்படி திருமதி மாலிவாலிடம், திரு கேஜரிவால் வற்புறுத்தி வருவதாகவும் அவர் குற்றம் சாட்டினார்.

சசிதரூர்

மக்களவைத் தேர்தலில் அமோக வெற்றி கிடைக்கும் என பிஜேபி கூறி வருவது, வெறும் கற்பனை என்று, காங்கிரஸ் நாடாளுமன்ற உறுப்பினர் திரு சசிதரூர் கூறி உள்ளார். இன்று புதுடெல்லியில் செய்தியாளர்களிடம் பேசிய அவர் பாரதிய ஜனதாவின் கோட்டையாக கருதப்படும் பகுதிகளில், வாக்குப் பதிவு குறைவாகவே இருப்பதால், 2019-ஆம் ஆண்டு தேர்தலில் பாரதிய ஜனதாவிற்கு கிடைத்த வெற்றி இம்முறை கிடைக்காது என்றார். காங்கிரஸ் உள்ளிட்ட எதிர்கட்சி கூட்டணியின் வேட்பாளர்கள் குறித்து, மக்களிடையே மிகுந்த உற்சாகம் காணப்படுவதாகவும் திரு சசிதரூர் கூறினார்.

தேர் திருவிழா

புதுச்சேரி துணை நிலை ஆளுநர் திரு சிபி ராதாகிருஷ்ணன், இன்று காந்தி வீதி வேதபுரீஸ்வரர் கோவில் தேர்த் திருவிழாவை, வடம் பிடித்து தொடக்கி வைத்தார். பொதுப் பணித்துறை அமைச்சர் திரு லட்சுமி நாராயணன் உடன் இருந்தார். முன்னதாக கோவிலுக்கு வந்து சேர்ந்த துணை நிலை ஆளுநருக்கு, பூரண கும்பத்துடன் பரிவட்ட மரியாதை அளிக்கப்பட்டது.

புதுச்சேரி-ஆய்வு

புதுச்சேரியில் லாஸ்பேட் மோதிலால் நேரு அரசு பாலிடெக்னிக் கல்லூரி, மகளிர் பொறியியல் கல்லூரி ஆகிய 2 இடங்களில் அமைக்கப்பட்டுள்ள வாக்கு எண்ணிக்கை மையங்களில், வாக்கு எண்ணும் பணிகள் தொடர்பாக மேற்கொள்ளப்படும் ஏற்பாடுகளை, தலைமை தேர்தல் அதிகாரி திரு ஜவகர், மாவட்ட தேர்தல் அதிகாரி திரு குலோத்துங்கன் ஆகியோர் இன்று நேரில் பார்வையிட்டு ஆய்வு செய்தனர். இருவாக்கு எண்ணிக்கை மையங்களிலும், தொலைதொடர்பு, வீடியோ கேமரா உள்ளிட்ட அனைத்து வசதிகளுடன், தலா 8 வாக்கு எண்ணிக்கை கூடங்கள் அமைக்கப் பட்டுள்ளதாகவும், மொத்தம் 93 வாக்கு எண்ணிக்கை மேசைகள் இடம் பெற்றுள்ளதாகவும், வாக்கு எண்ணும் பணிகளுக்கான நோடல் அதிகாரி அலுவலகம் தெரிவித்துள்ளது. வாக்கு எண்ணிக்கை மையங்களில் 3 அடுக்கு

பாதுகாப்பு போடப் பட்டுள்ளது. கண்காணிப்பு பணிகளை மேற்கொள்ள, மொத்தம் 120 சிசிடிவி கேமராக்கள், இம்மையங்களில் நிறுவப் பட்டுள்ளன. 3 ஷிப்டுகளிலும் போதிய எண்ணிக்கையில் நிர்வாக மாஜிஸ்ட்ரேட்டுகளை நியமிக்கவும், ஆம்புலன்ஸ் வண்டியுடன் மருத்துவக் குழுக்களை பணியில் ஈடுபடுத்தவும் நடவடிக்கை எடுக்கப் பட்டுள்ளது. வாக்கு எண்ணிக்கை மையங்களில் வாகன நிறுத்துமிடம், பொருள் வைப்பறை, ஓய்வூக்கூடம், மற்றும், தடையற்ற மின்சார வசதிக்கும் ஏற்பாடு செய்யப் பட்டுள்ளது. இரு வாக்கு எண்ணிக்கை மையங்களிலும், இணைய இணைப்புடன் கூடிய கணிப்பொறிகள், கேபிள் இணைப்புடன் கூடிய தொலைக்காட்சி உள்ளிட்ட வசதிகளுடன், பத்திரிக்கையாளர்களுக்கான ஊடக அறைகளும் அமைக்கப்பட்டுள்ளதாக வாக்கு எண்ணும் பணிகளுக்கான நோடல் அதிகாரி அலுவலத்தின் செய்திக் குறிப்பில் தெரிவிக்கப் பட்டுள்ளது. புதுச்சேரியில் கடந்த 19-ஆம் தேதி நடைபெற்ற மக்களவை தேர்தலில் பதிவான வாக்குகளை எண்ணும் பணிகள் ஜூன் 4-ஆம் தேதி மேற்கொள்ளப்படும்.

வானிலை

தென்மேற்கு வங்க கடலில் இன்று காலை உருவாகி உள்ள காற்றழுத்த தாழ்வுப் பகுதி, வடகிழக்கு திசையில் நகர்ந்து, வரும் 24-ஆம் தேதி காலை, காற்றழுத்த தாழ்வு மண்டலமாக மத்திய வங்க கடல்

பகுதியில் நிலவக் கூடும் என சென்னை வானிலை ஆய்வு மையம் தெரிவித்துள்ளது. அதன் பின்னர் காற்றழுத்த தாழ்வு மண்டலம் மேலும் வலுப்பெற்று, வடகிழக்கு திசையிலேயே நகர்ந்து, வரும் 25-ஆம் தேதி மாலை வாக்கில், வடகிழக்கு வங்க கடல் மற்றும் அதனை ஒட்டிய, வடமேற்கு வங்க கடல் பகுதிகளை எட்டும் என்றும் எதிர்பார்க்கப்படுகிறது. இதுஅல்லாது தெற்கு கேரளா மற்றும் அதனை ஒட்டிய பகுதிகளின் மேல், வளிமண்டல மேலடுக்கு சுழற்சியும் காணப்படுகிறது. இதன் காரணமாக தமிழகத்திலும், புதுச்சேரி-காரைக்கால் பகுதிகளிலும் வரும் 28-ஆம் தேதி வரை, லேசானது முதல் மிதமான மழை பெய்யக் கூடும் என வானிலை ஆய்வு மையம் தெரிவித்துள்ளது. இன்றைய தினம் தஞ்சை, நாகை, திருவாரூர், கடலூர், மயிலாடுதுறை, மதுரை, விருதுநகர் உள்ளிட்ட மாவட்டங்கள் மற்றும் காரைக்கால் பகுதியில் ஓரிரு இடங்களில் கனமழைக்கும், கோவை, நீலகிரி, திருப்பூர், தேனி மாவட்டங்களில் ஓரிரு இடங்களில் மிக கனமழைக்கும் வாய்ப்பு இருப்பதாக தெரிவிக்கப்பட்டுள்ளது. மீனவர்கள் கடலுக்குள் செல்ல வேண்டாம் என்றும், ஏற்கனவே ஆழ்கடலுக்குள் சென்றுள்ள மீனவர்கள் நாளை தினத்திற்குள் கரை திரும்ப வேண்டும் என்றும் அறிவுறுத்தப்பட்டுள்ளது. இதற்கிடையே, கடந்த 24 மணி



நேரத்தில் அதிகபட்சமாக கோவை மாவட்டம் ஆழியாரில் 15

சென்டிமீட்டர் மழை பதிவாகி உள்ளது.

ஐபிஎல்

ஐபிஎல் கிரிக்கெட் பிளே-ஆப் சுற்றில், இன்று இரவு 7.30 மணிக்கு அகமதாபாத்தில் நடைபெறும் எலிமினேட்டர் போட்டியில் ராஜஸ்தான் அணி, பெங்களூரு அணியுடன் மோத உள்ளது. இன்றைய போட்டியில் வெற்றி பெறும் அணி, வரும் வெள்ளிக் கிழமை நடைபெற உள்ள 2-ஆவது குவாலிபயர் போட்டியில், ஐதராபாத் அணியுடன் மோதும். அகமதாபாத்தில் நேற்று இரவு நடைபெற்ற முதலாவது குவாலிபயர் போட்டியில், கொல்கத்தா அணி, 8 விக்ெட் வித்தியாசத்தில் ஐதராபாத் அணியை தோற்கடித்து, இறுதிப் போட்டிக்கு தகுதி பெற்றது. இறுதிப் போட்டிக்கு தகுதி பெறும் 2-ஆவது அணி எது என்பது, வரும் வெள்ளிக் கிழமை தெரிய வரும். இறுதிப் போட்டி, வரும் ஞாயிற்றுக் கிழமை நடைபெறும்.

கேடூ-பயணம்

கேரள மாநிலம் சாவக்காடு கடற்கரைக்கு அப்பால் 31 கடல் மைல் தொலைவில், இஞ்சின் அறைக்குள் கடல் நீர் புகுந்ததால் நடுக்கடலில் தத்தளித்துக் கொண்டிருந்த மீன்பிடி படகு ஒன்றில் இருந்து 13 மீனவர்களை கடலோரக் காவல் படையினர் காப்பாற்றி கரை

சேர்த்துள்ளனர். கடலோரக் காவல் படையின் அபினவ் ரோந்து கப்பல் அதிகாரிகள், மீன்பிடி படகில் இருந்து கடல் நீரை வெளியேற்றுவதற்கான உதவிகளையும் வழங்கி படகையும் பத்திரமாக மீட்டுள்ளனர்.

விபத்து

மும்பை நகரின் கட்கோபார் பகுதியில் மாபெரும் விளம்பரப் பலகை புயல்-மழையில் சரிந்ததால் ஏற்பட்ட விபத்து குறித்து விசாரிக்க, காவல் துறை, சிறப்பு புலனாய்வுக் குழு ஒன்றை அமைத்துள்ளது. இந்த 6 உறுப்பினர் விசாரணைக் குழுவினர் சம்பந்தப்பட்ட விளம்பரப் பலகையுடன் தொடர்புடைய நிறுவனத்தின் உறவினர் வீட்டில் தேடுதல் பணிகளை மேற்கொண்டு, நிறுவன ஊழியர்கள் சிலருடன் விசாரணை நடத்தி உள்ளது. இதற்கிடையே, விளம்பர பலகை சரிந்ததால் ஏற்பட்ட விபத்தில் பலியானோர் எண்ணிக்கை 17-ஆக அதிகரித்துள்ளது.

மீண்டும் தலைப்புச் செய்திகள்

57 தொகுதிகளில், ஜூன் 1-ஆம் தேதி நடைபெற உள்ள, ஏழாவது மற்றும் இறுதி கட்ட மக்களவைத் தேர்தலில், மொத்தம் 904 வேட்பாளர்கள், இறுதியாக போட்டிக் களத்தில் உள்ளனர்.

மக்களவை தேர்தலின் முதல் 5 கட்டத்திலேயே பெரும்பான்மை இடங்களுக்கான இலக்கை பிஜேபி எட்டி விட்டதாக, பிரதமரும், மூத்த பிஜேபி தலைவருமான திரு நரேந்திர மோடி கூறி உள்ளார்.

புதுச்சேரியில், 2 வாக்கு எண்ணிக்கை மையங்களில் மேற்கொள்ளப்படும் ஏற்பாடுகளை, தலைமை தேர்தல் அதிகாரி திரு ஜவகர், மாவட்ட தேர்தல் அதிகாரி திரு குலோத்துங்கள் ஆகியோர் இன்று நேரில் பார்வையிட்டனர்.

வங்க கடலில் உருவாகி உள்ள காற்றழுத்த தாழ்வுப் பகுதி, காற்றழுத்த தாழ்வு மண்டலமாக வலுப்பெறக் கூடும் என, சென்னை வானிலை ஆய்வு மையம் தெரிவித்துள்ளது.

-----